



Kunsill Lokali Hal Balzan

MINUTI

Laqgħa tal-Lokalita'

ID-DISA' LEGISLATURA

Laqgħa Numru 1

Data tal-laqgħa: 30 ta' Settembru 2019

Il-Kunsilli Lokali Hal Balzan Itaq' fl-Uffiċċju Amministrattiv tiegħu li jinsab fl-indirizz 7/9, Triq Dun Spir Sammut, Hal Balzan, fis-7.00 ta' filgħaxija.

PREŻENTI:

Nutar Ian Spiteri – Sindku
Dott. Angelo Micallef – Viċi Sindku
Stephen Gatt – Kunsillier
Mary Louise Briffa – Kunsillier
Dott. Oliver Nicholas De Gaetano – Kunsillier

ASSENTI b'APOLOGIJI (Skont Ordni Permanenti 14A (3):

Ma kien hemm ebda membru assenti b'apologija.

ASSENTI:

Ma kien hemm ebda membru assenti.

UFFIĊJAL PREŻENTI:

Doriette Farrugia – Segretarju Eżekuttiv

RESIDENTI PREŻENTI:

32 –il resident kienu preżenti

Minuti

Is-Sindku, in-Nutar Ian Spiteri ippresjeda l-laqgħa.

Is-Sindku beda billi ta merħba lil kull min attenda għall-ewwel laqgħa tal-lokalita' tad-Disa' Legislatura.

Diversi residenti lmentaw peress li l-post magħżul għal din il-laqgħa mhux adegwat għax żgħir wisq. Is-Sindku qal li fil-passat il-laqgħa tal-lokalita' kienet issir fis-Sala Aurora u kienu jattendu ftit residenti u ġieli ma kien jattendi hadd. Għalhekk, il-Kunsill beda jsejjaħ din il-laqgħa fl-Uffiċċju Amministrattiv. Is-Sindku qal li din hi l-ewwel darba li l-attendenza hija daqshekk numeruża.

Peress lir-residenti baqgħu jilmentaw dwar il-post u peress li ġew biex jagħddu l-ilmenti, u mhux biex jisimghu il-proġetti li qed jiġu ppjanati, il-Kunsill beda jikkunsidra li jaġġorna l-laqgħa u jsejjaħ laqgħa oħra fil-futur qarib f'post akbar.

Is-Sindku qal li skont il-liġi, il-Kunsill huwa obbligat li jsejjaħ laqgħa tal-lokalita' fi żmien tliet xhur mill-bidu tal-legislatura biex jiġi diskuss il-Pjan ta' Ħidma ta' 5 snin. Apparti minn hekk, il-Kunsill huwa obbligat li jsejjaħ żewġ laqgħat tal-lokalita' fis-sena, waħda f'April u oħra f'Diċembru, fejn ir-residenti jistgħu iressqu l-ilmenti tagħhom. Is-Sindku spjega lir-residenti li m'hemmx għalfejn jistennu laqgħa tal-lokalita' biex jgħaddu l-ilmenti, imma jistgħu jgħadduhom billi jċemplu, jibgħatu *email* / ittra jew jiġi personalment l-uffiċċju.

Residenta qalet li baġtet diversi *emails* b'ilmenti fuq Triq Sir A. Micallef pero' ma tittiehed l-ebda azzjoni. Is-SE spjegatilha li biex tittiehed azzjoni trid tibgħat id-dettalji tal-ilment u mhux tibgħat ritratt *close-up*, mingħajr lanqas imqar indirizz.

Resident ippropona li f'din il-laqgħa jinqara l-Pjan ta' Ħidma, u wara l-Kunsill isejjaħ laqgħa oħra tal-lokalita' biex ir-residenti japprovaw dan il-pjan. Resident ieħor qal lir-residenti elegġew il-Kunsilliera biex jagħmlu x-xogħol għal dawn il-ħames snin. Is-Sindku spjega li jekk hemm xi proġett li ma jaqblux miegħu, ir-residenti għandhom dritt joġġezzjonaw, il-proġett ma jsirx u l-fondi ppjanati jintużaw fuq proġetti oħra.

Resident prezenti qal li huwa kulhadd kien jaf l-Agenda ta' din il-laqgħa għax tqassmet f'kull residenza u għalhekk talab li l-laqgħa titkompla kif ipplanat. Resident ieħor ippropona li l-laqgħat tal-lokalita' jibdew isiru f'post akbar u adegwat.

Kien hemm qbil li l-laqgħa titkompla kif ipplanat, u għal futur il-laqgħat tal-lokalita' jibdew isiru f'post akbar.

1.1 Pjan ta' Ħidma ta' 5 snin

1.1 Is-Sindku ta spjegazzjoni tal-Pjan ta' Ħidma tal-Kunsill għall-5 snin li ġejjin. Is-Sindku infurma lir-residenti bil-proġetti li l-Kunsill qed jikkunsidra li jwettaq dawn il-proġetti għall-ħames (5) snin li ġejjin:

- *Traffic Island* fi Triq il-Qarcilla;
- Thawwil ta' pjanti u siġar f'diversi toroq bħal Triq il-Ferrovija l-Qadima u Triq l-Imdina;
- Tisbiħ tal-*Playing field* u l-latrina;
- Tisbiħ ta' Wesgħa Ġiġi Gauci;
- Tisbiħ ta' diversi toroq fil-qalba tar-raħal bil-*paving blocks*;
- Tisbiħ tal-għalqa (*parking area*) f'Wesgħa Profs. Ġuże' Aquilina.

1.2 Apparti minn dawn il-proġetti msemmija, is-Sindku qal li wara li IM bdew ix-xogħlijiet ta' rikostruzzjoni tal-Wied ta' Ħal Balzan u Triq il-Ferrovija l-Qadima, IM approvaw li jsiru t-toroq magħżula mill-Kunsill (Triq Idmejda, Triq Sir Antonio Micallef, parti minn Triq Qarcilla u Triq l-Għerusija).

Mistoqsijiet u Suggerimenti

1 Għalkemm din l-*item* ma kinitx fl-Agenda, ħafna mir-residenti attendew il-laqgħa biex jgħaddu l-mistoqsijiet u s-suggerimenti tagħhom. Għalhekk, il-Kunsilliera qablu li jisimghu il-mistoqsijiet u s-suggerimenti ta' dawk prezenti. F'dan ir-rigward is-Sindku stieden lir-residenti biex iressqu l-mistoqsijiet u suggerimenti li għandhom.

2.1 Triq Idmejda

Resident li joġġhod fi Triq Idmejda infurma lin-nies preżenti bl-applikazzjoni mal-PA li giet sottomessa mill-Kunsill, biex diversi toroq fil-qalba tar-raħal jiġi pavimentati bħal ma' diġa' sar fil-pjazza u toroq oħra. Ir-resident heġġeg lil dawk preżenti biex sal-11 ta' Ottubru joġġezzjonaw mal-PA għal dan il-proġett għax qal li se ssir bankina ġdida fi Triq Idmejda man-naħa tal-HSBC. It-triq diġa' hija dejqa kif inhi aħseb u ara jekk issir bankina oħra.

- 2.2 Is-Sindku qal li dan mhux minnu li se ssir bankina oħra man-naħa tal-HSBC. Is-Sindku qal ukoll li jekk ir-residenti jhossu li għandhom joġġezzjonaw għal dan il-proġett, kulhadd għandu dritt jagħmel dan.
- 2.3 L-istess resident semma li fi Triq Idmejda kellu jinbidel il-*main* tal-ilma. Ir-resident qal li ilu jagħmel pressjoni biex dan jinbidel mill-2006 pero' baqa' dan ma sarx. Qal ukoll li ilu jbati l-konsegwenzi minn meta sar il-paviment tal-pjazza peress li jzomm l-ilma quddiem ir-residenza tiegħu.
- 2.4 Kif diġa' intqal qabel, Triq Idmejda hija waħda mit-toroq li ser ikunu qed jagħmlu IM fiż-żmien li ġej.
- 2.5 Residenta lmentat dwar il-bankina li hemm quddiem il-garaxx ta' 103 għax perikoluza biex timxi fuqha peress li hemm rampa wieqfa u waqgħu xi nies. Sid il-garaxx qal li l-Kunsill responsabbli tal-bankina. Is-Sindku spjega li l-bankina kienet saret mill-Kunsill daqs erba' (4) snin ilu. Is-Sindku qal li kienet saret pressjoni mill-Awtoritajiet biex il-bankina saret kif inhi issa biex ir-resident ikun jista' jdaħħal / joħroġ il-karozza mil-garaxx.
- 2.6 Is-Sindku qal li dwar dan l-incident daħlu anke xi Ministri, fejn infurmawna biex nimxu skont il-liġi. Il-liġi tipprojbixxi rampi fuq u taħt il-bankini. Is-Sindku qal li jekk ser inneħħu din ir-rampa, irridu nneħħu r-rampi kollha li hawn fil-lokalita'. Kien hemm diskussjoni dwar dan. Kien hemm qbil lir-rampa tinbarax biex ma tibqax tiżloq.
- 3 **Triq il-Ferrovija l-Qadima**
Resident semma li fi Triq il-Ferrovija l-Qadima k/m Vjal il-Bon Pastur hemm *boundary wall* madwar sit ta' kostruzzjoni li qiegħed mibni 'il barra. Talab li dan jiġi rtirat 'il ġewwa sakemm it-triq tiġi mogħtija t-tarmak kif suppost. Se ninfurmaw lill-Perit inkarigat mill-proġett tat-triq biex ikellmu lis-sid sabiex jirtira l-*boundary wall* 'il ġewwa.
- 4.1 **Triq il-Qarçilla**
Resident minn Triq il-Qarçilla staqsa jekk il-Kunsill ħax deciżjoni dwar il-*one-way* proposta mill-Kunsill. Is-Sindku infurmah li fil-laqgħa tal-Kunsill li saret qabel din il-laqgħa, gie approvat li parti minn Triq il-Qarçilla (bejn Triq San Franġisk u Triq il-Kannizzata) ssir *one-way* li tipprojbixxi vetturi jidhlu minn Triq il-Kannizzata. Dan wara li l-Kunsill ikkonsulta mar-residenti ta' dik il-parti tat-triq u 2 biss oġġezzjonaw ma' din il-proposta. Ir-resident oġġezzjona dwar kif qed jiġi propost.
- 4.2 Resident ieħor staqsa dwar kif se jsir monitoraġġ ta' min ser jibda jgħaddi *one-way* meta din tiġi implimentata, għax hemm ammont ta' nies li ma josservawx it-tabelli, bħal ma jsir fi Triq Mons. F X Zahra. Is-Sindku qal li hemm problema ta' infurzar mal-pajjiż kollu. Qal ukoll li suppost bir-riforma tal-LESA kull Kunsill ikollu 2/3 ufficjali stazzjonati fil-lokalita'.
- 5.1 **Wesgħa Profs. Ġuże Aquilina**
Resident staqsa jekk il-*parking bays* f'Wesgħa Profs' Ġuże' Aquilina jistgħux jiġi *fish bone parking*, għax it-triq hija wiesgħa u b'hekk jidhlu aktar *parking bays*.
- 5.2 Is-Sindku spjega li l-Kunsill għandu proġett ippjanat għal dik it-triq li jinkludi thawwil ta' sigar pero' qamet *issue* legali dwar ta' min hi t-triq peress li l-amministrattiv tal-Kunvent qed jgħidu lit-triq flimkien mal-bankina huma proprjeta' tagħhom u għalhekk il-Kunsill ma jista' jagħmel l-ebda proġett mingħajr l-approvazzjoni tagħhom. Is-Sindku qal li l-Kunsill ser jiċċekkja mal-Awtorita' tal-Artijiet jekk it-triq hi privata jew pubblika.
- 5.3 Residenta staqsiet dwar jekk il-*cameras* li hemm mal-*Bring-in-Site* jaħdmux għax kontinwament qed jintrema skart illeġalment.
- 5.4 Is-Sindku spjega li ġew imħarrka diversi nies. Qal ukoll li biex isir monitoraġġ tas-sistema trid persuna kontinwament fuqhom u peress li l-Kunsill m'għandux riżorsi umani biżżejjed din is-sistema fil-granet li ġejjin se tkun imqabba direttament mal-LESA, biex isir monitoraġġ b'mod aktar effettiv, u l-infurzar jista' jiġi trattat direttament.

- 5.5 Xi residenti talbu lill-Kunsill biex jippubblika r-ritratti ta' min jinqabad iħammeg bħala ma' qed isir Birkirkara. Is-Sindku spjega li dan mhux permess minħabba GDPR. Is-Sindku qal ukoll li kif diġa' gie mħabbar, il-Kunsill iddecieda li jzomm il-*Bring-in-Site* bi prova sa Diċembru u jekk il-problema tibqa', l-Kunsill jikkunsidra li jitneħhew kompletament.
- 6.1 **Għalqa f'Wesgħa Profs' Ġuże' Aquilina**
Resident ilmenta dwar l-istat diżastruż li tinsab fih l-għalqa. Qal lis-sitwazzjoni hija insapportabbli u hemm bżonn li jsir xi ħaġa mill-aktar fis possibbli.
- 6.2 Is-Sindku spjega li kellu diversi laqgħat ma' diversi Ministri tul dawn is-snin li ilu Sindku. Spjega li dik l-art hija tal-Joint Office u għalhekk irid ikollha użu soċjali bħal dar tal-anzjani, *housing* soċjali, etc. Is-Sindku qal li bħala Kunsill ilna nitolbu biex, sakemm din l-art tiġi żviluppata mill-Gvern, tingħata lill-Kunsill b'devoluzzjoni għal ammont ta' snin, biex sadanittant tiġi mnaddfa, jinbena ċint man-naħa tat-triq privata li tagħti għal villev u tiġi rrangata f'parkeġġ organizzat. Jekk l-art ma tiġix devoluta, il-Kunsill ma jista' jagħmel xejn f'din l-għalqa.
- 6.3 Is-Sindku spjega li peress li l-għalqa hija teknikament privata, lanqas il-pulizija ma jistgħu jieħdu azzjoni biex ineħhu l-karozzi abbandunati.
- 7.1 **Parkeġġ fil-pjazza**
Resident qal li biex tittaffa l-problema ta' parkeġġ, il-Kunsill jagħmel *underground parking*. Ir-residenti ddiskutew din il-problema.
- 7.2 Is-Sindku infurma li fil-Kunsill preċedenti kien qed jiġi propost il-proġett ta' *underground parking*, u l-bini tal-*playing field* u l-*public convenience* fuqu. Pero' issa kif ġiet il-liġi tal-iskavar, il-Kunsill żgur li m'għandux il-fondi neċessarji biex jorbothom f'garanziji. Is-Sindku qal li l-Kunsill għadu kif approva l-proġett bil-kuncett ta' ġnien b'diversi *equipment* li jinkludi wkoll *outdoor gym*, b'xi *water feature*, *irrigation system*, il-*public convenience* jittellgħu fl-istess livell tal-ġnien u titneħħa l-gazebo u l-passaġġi li hemm.
- 8 **Ilmenti fuq Facebook**
Resident ilmenta dwar il-fatt li meta jilmenta fuq il-paġna ta' Facebook '*Balzan People*', ħadd ma jieħu azzjoni. Is-SE infurmat li biex tittieħed azzjoni, l-ilmenti għandhom jintbghatu fuq il-paġna uffiċjali tal-Kunsill. Huwa impossibbli li l-Kunsill isegwi l-paġni kollha ta' Facebook biex jara l-ilmenti tan-nies.
- 9 **Tisqija**
Resident ilmenta li l-pjanti s-siġar fil-lokalita' mhux qed jissaqqew regolarment. Is-Sindku qal li skont kif gie mħabbar fl-aħbarijiet, l-ELC se jwaqqfu l-kuntratti li għandhom fl-aħħar ta' Diċembru u għalhekk issa tilfu l-interess. Is-Sindku qal li l-Kunsill għadu ma jafx x'ser isir dwar dan is-servizz.
- 10 **Proġett ta' pavimentar ta' diversi toroq**
Resident staqsa dwar kif ġejja l-bankina ta' quddiem ir-residenza tiegħu fi Triq il-Kbira meta jsir il-proġett tal-pavimentar għax jekk jogħla l-livell, ikollu *flooding* ġewwa. Is-Sindku qal li waqt l-implimentazzjoni ta' proġett (kif jista' jiġi kkonfermat mir-residenti ta' Triq il-Ferrovija l-Qadima), kull ilment u suggeriment imressaq lill-Kunsill jiġi kkunsidrat.
- 11.1 **Xelter fi Triq l-Annunzjata**
Resident beda billi rringrazzja lis-Sindku li qed jgħati l-opportunita' lir-residenti jgħaddu l-mistoqsijiet tagħhom. Ir-resident staqsa jekk il-Kunsill jistax jiġi rrangat ix-xelter li hemm fi Triq l-Annunzjata u jinfetaħ għall-pubbliku.
- 11.2 Is-Sindku qal li l-Kunsill kien diġa' naddaf parti mix-xelter min-naħa tal-pjazza għax il-Kunsill kellu pjani li jinfetaħ. Dan ma jistax isir peress li hemm bokok li jinfdu għal dar privati u biex jinfetaħ għall-pubbliku, is-sidien iridu jagħlqu kull aċċess li għandhom għax-xelter.
- 12.1 **Pajpijiet tal-ilma fi Triq il-Kannizzata**
Resident qalet li f'it tax-xhur ilu kienet ilmentat dwar l-istat tal-pajpijiet tal-ilma fi Triq il-Kannizzata k/m Triq il-Ferrovija l-Qadima u l-Kunsill kien għaddha l-ilment lill-WSC. Ir-resident kkonfermat li dakinhar stess, gie ħaddiem mill-WSC jispezzjona. Ir-resident staqsiet jekk hux se jsir xi ħaġa.
- 12.2 Is-SE talbet lir-resident ta' għaddilha d-dettalji, biex il-Kunsill jerġa' jgħaddi l-ilment lill-WSC.

- 13.1 **Lanterni dekorattivi**
Resident talab li jinbidlu l-bozoz li hemm fi Triq Antonio Bosio u jsiru lanterni dekorattivi bħal m'hemm f'diversi toroq fil-qalba tar-raħal.
- 13.2 Is-Sindku qal li ammont ta' nies kienu lmentaw l-Kunsill kien bidel il-bozoz tal-qalba tar-raħal (bil-fondi tal-UIF) għax għandhom dawl qawwi li kien qed idejjaqhom. Is-Sindku qal li jekk hemm xi triq li jixtiequ dawn it-tip ta' dawl, l-ewwel irid ikun hemm approvazzjoni bil-miktub tar-residenti li qed jaċċettaw li jehlu mal-faċċata tagħhom. Wara, il-Kunsill iġib kwotazzjoni biex jinbidlu ta' triq sħiħa biex tkun tista' tiġi kkunsidrata l-ispiza mill-Kunsill. Qal ukoll li min irid jista' jagħmel il-bozza għas-spejjeż tiegħu, ovvjament l-ewwel irid iressaq talba għall-approvazzjoni tal-Kunsill, bħal ma' għamel ir-resident ta' Triq Idmejda.
- 14 **Tappiera mkissra fuq il-bankina**
Resident ilmenta fuq it-tappiera mkissra fuq il-bankina quddiem dar nru. 8 fi Triq l-Annunzjata, u li riċentament ġiet mgħottija b'gebla. Is-SE infurmat li ġejna nfurmati li din it-tappiera ġiet imkissra minn ħaddiema tal-Enemalta u l-Kunsill diġa' għaddielhom l-ilment biex jirrangawha. Qalet ukoll li sal-ġimgħa d-dieħla ma ssirx, ser tibgħat lill-ħaddiema tal-Kunsill biex jirrangawha huma.
- 15 **Reserved parking for disabled**
Resident ilmenta li ta' kuljum ikun hemm karożzi pparkjati fuq ir-reserved fi Triq l-Annunzjata mingħajr m'għandhom *blue badge*. Il-Kunsill ser jgħaddi l-ilment lill-pulizija.
- 16 **Bus Stop ġdida fi Triq Birbal**
Resident qalet li ilha titlob li ssir *Bus Stop* fi Triq Birbal fl-akwati ta' Triq il-Kannizzata. Is-SE infurmat li l-Kunsill għaddha din it-talba drabi lill-TM u ser terġa' tibgħat *reminder*.

Fl-aħħar nett, resident irringrazzja lis-Sindku u lill-Kunsilliera kollha tax-xogħol li qed jagħmlu għar-raħal.

Is-Sindku, in-Nutar Ian Spiteri irringrazzja lir-residenti li kienu preżenti talli attendew għal din il-laqgħa u assigura lir-residenti li l-laqgħa tal-lokalita' li jmiss issir f'post aktar adegwat.

Il-laqgħa ntemmet fid-8.40pm.

Konfermati, illum it-Tlieta, 20 ta' Ottubru 2019.

IFFIRMATA

Nutar Ian Spiteri
Sindku

IFFIRMATA

Doriette Farrugia
Segretarju Eżekuttiv